

منسلک فرمادیں۔ جن میں ایک ایسی بیماری کا ذکر بھی ہے کہ آپ کا سارا جسم پیپ دار پھوڑوں سے بھر گیا تھا اور آپ لعفن اور مادوں کے رسنے کے باعث ریت یا راکھ پر لیٹے رہتے تھے۔ آپ کی زوجہ ہی آپ کی تیمار دار تھیں جو آپ پر پنکھا جھل کر کھیاں اور دیگر حشرات آپ سے دور کرتی تھیں اور آپ کے کھانے پینے کا بھی اس طرح بندوبست کرتی تھیں کہ لوگوں کے گھروں میں کام کاج کرتی تھیں۔ مرحوم و مغفور جناب علامہ پرویز نے تو انجیل کے بیان سے متاثر ہو کر آپ کو سانپ سے ڈسا کر مار گزیدہ بھی قرار دے دیا کیونکہ اناجیل میں شیطان کو سانپ کے نام سے بھی بیان کیا گیا ہے۔ پھر جب آپ کے صبر کی انتہاء ہو گئی تو آپ نے اپنے رب کو پکارا۔ پس آخر کار اللہ تعالیٰ نے آپ کا امتحان ختم فرمایا۔ آپ کے پیر کی ٹھوک سے ایک چشمہ جاری ہوا جس کے پانی کو استعمال کرنے سے آپ کے جسمانی روگ دور ہو گئے [سانپ کا زہر بھی دور ہو گیا جس نے ساہا سال آپ کے جسم کو متاثر کیے رکھا]۔ اور تمام بچھڑے ہوئے عزیز رشتہ دار بھی آپ سے آملے۔ پھر آپ ماقبل سے بھی بہتر صحت، مال و دولت، جاہ و حشم اور اہل و عیال سے مالا مال ہو گئے۔ پھر آپ نے ایک سو چالیس سال عمر پائی اور اپنی نسل سے چار اگلی پشتیں دیکھیں۔ ابتلا کے دوران آپ کی واحد خدمتگار بیوی سے شیطان نے سازش کے ذریعے کوئی غلط بات بھی کہلوادی، جس کا انکشاف ہونے پر آپ نے انہیں سو کوڑے مارنے کی قسم کھائی۔ لیکن پھر اللہ نے سوتکوں کی ایک جھاڑو ایک مرتبہ مار دینے کی ہدایت دے کر آپ کو زوجہ محترمہ پر یہ ظلم کرنے سے بھی بچالیا۔ دیکھیے مروجہ تفاسیر!! ----- "چہ بوالعجبی است"۔۔۔!!

حیرت اور افسوس کا مقام ہے کہ نزدیک اور دُور سے، یا تاویل و ترکیب سے، ایسا کچھ بھی قرآن کے صفحات میں درج نہیں پایا گیا۔

لہذا، فاضل مترجمین کی عقل و دانش کا نوحہ پڑھنے میں وقت ضائع کرنے کی بجائے، آئیے ہم ایک مثبت انداز میں متعلقہ آیات کا ایک انتہائی منطقی اور مستند ترجمہ کرنے کی کوشش کرتے ہیں تاکہ اس ضمن میں قرآن حکیم نے جو کچھ فرمایا ہے اسے وضاحت اور شرح و بسط کے ساتھ قلمبند کر دیا جائے اور اساطیری کہانیوں کے پیچھے پوشیدہ حقیقت و اشکاف انداز میں سامنے آجائے۔

یہ ترجمہ قرآن کے اُسی اعلیٰ ادبی اور علمی اسلوب کو پیش نظر رکھتے ہوئے کیا جائیگا جس کا حسب سابق سلسلہ ساتھیوں کی ہمت افزائی کے باوصف شروع کیا گیا ہے۔ لفظی ترجمے کے رجحان کو قطعی کالعدم قرار دیتے ہوئے، عبارت کے استعاراتی، تشبیہاتی اور محاوراتی اسلوب بیان کو بہر صورت اجاگر کیا جائیگا۔ اس انداز کے ترجمے کی خصوصیت یہ ہے کہ نہ صرف عبارت کا مافی الضمیر واضح ہو کر اور نکھر کا سامنے آجاتا ہے بلکہ لفظی ترجمے کی بنیاد پر ایک زبان سے دوسری زبان میں مواد کی منتقلی کرنے کے غلط عمل سے متن کے معانی کو سمجھنے میں جس قدر گمراہی پھیلتی ہے اس کا بھی مکمل سدباب ہو جاتا ہے۔ نیز قرآن کی تحریر کے ادب عالی کے انداز کی ترجمے میں بھی بعینہی مطابقت کرنے سے، ترجمے کے بعد کسی بھی مزید تشریح و تفسیر کی ضرورت بھی باقی نہیں رہتی۔ یہ امر اس تحریر کو پڑھنے والے عین یقین سے دیکھ لیں گے۔

تو آئیے اللہ تعالیٰ کے بابرکت اسمِ عالی سے شروع کرتے ہیں۔ سورۃ الانبیاء میں دیگر انبیاء علیہ السلام کے خصائص اور ان کو پیش آمدہ مشکلات کے بارے میں کچھ معلومات فراہم کرتے ہوئے، اللہ تعالیٰ حضرت ایوب علیہ السلام کے مشن کے بارے میں بھی کچھ نصیحت آموز واقعات بیان فرماتے ہیں۔

۲۱/۸۳ : وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ (۸۳)

اور اے نبی یاد کرو اپنے اس مشکلات کے دور میں ایوب [علیہ السلام] کو جب انہوں نے اپنے نشوونما دینے والے کو پکارا اور کہا کہ میں اپنے فریضہ نبوت کی ادائیگی میں مشکلات کا شکار ہو گیا ہوں [مَسَّنِيَ الضُّرُّ] لیکن یقین رکھتا ہوں کہ تو سامانِ رحمت و تحفظ عطا کرنے والوں میں سب سے عظیم عطا کرنے والا ہے، سو تو مجھے بے آسرا نہیں چھوڑے گا۔

۲۱/۸۴ : فَاسْتَجَبْنَا لَهُ فَكَشَفْنَا مَا بِهِ مِنْ ضُرِّهِ وَأَتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِّنْ عِنْدِنَا وَذَكَرَىٰ لِلْعَابِدِينَ (۸۴)

پس ہم نے فی الفور انہیں ان کی پکار کا جواب دیا اور ایسی رہنمائی دی کہ وہ جن مشکلات کا شکار ہو گئے تھے وہ ان سے دور ہو گئیں [فَكَشَفْنَا]۔ اور پھر ہم نے انہیں ان کی قوم سے بھی ملادیا، نیز انہی کی مانند انہیں اور بھی افرادی قوت [وَمِثْلَهُمْ مَعَهُمْ] عطا کر دی۔ یہ ہماری طرف سے ان کے لیے سامانِ رحمت تھا اور ہمارے فرماں بردار بندوں کے لیے [لِلْعَابِدِينَ] ایک عمومی سامانِ نصیحت۔

۳۸/۴۱ : وَادْكُرْ عَبْدَنَا أَيُّوبَ إِذْ نَادَىٰ رَبَّهُ أَنِّي مَسَّنِيَ الشَّيْطَانُ بِنُصْبٍ وَعَذَابٍ (۴۱)

اور اے نبی تم اپنی موجودہ مشکلات میں ہمارے بندے ایوب کا معاملہ یاد کرو جب اس نے اپنی مشکلات کے پیش نظر اپنے رب ہی کو پکارا تھا اور کہا تھا کہ میرے مقدس فریضے کی ادائیگی کو ایک سرکش و بد کردار [الشَّيْطَانُ] انسان نے دشمنی اور مخالفت کے جنون میں [بِنُصْبٍ] مصائب اور تکالیف [عَذَابٍ] کا شکار کر دیا ہے۔

۳۸/۴۲ : ارْكُضْ بِرِجْلِكَ هَذَا مُغْتَسَلٌ بَارِدٌ وَشَرَابٌ (۴۲)

پس ہم نے بذریعہ وحی انہیں ہدایت دی کہ اپنے پیروں کو زمین پر تیزی سے حرکت دیتے ہوئے اس بستی سے چل پڑو یعنی ہجرت اختیار کرو [ارْكُضْ بِرِجْلِكَ] اور ایک دیگر مقام کا قصد کرو۔ اور ان کو ایسے مقام کی نشاندہی کر دی گئی جہاں قلوب کی صفائی و پاکیزگی کے مواقع موجود

تھے [مُعْتَسِلٌ] اور جہاں وحی کی روشنی میں آنکھوں کی ٹھنڈک حاصل ہوتی اور زندگی کے لیے ایک صحیح رجحان طبع، یا مسلک و مشرب [شَرَابٌ] کی پیروی کی جاسکتی تھی۔

۳۸/۴۳ : وَوَهَبْنَا لَهُ أَهْلَهُ وَمِثْلَهُمْ مَعَهُمْ رَحْمَةً مِنَّا وَذَكَرَىٰ لِلأُولَىٰ الأَلْبَابِ (۴۳)

اور پھر اسی جگہ پر ہم نے ان کے ساتھ ان کے نظریاتی ساتھی بھی ملا دیے جو وہ پیچھے چھوڑ آئے تھے اور انہی کے ہم خیال دیگر ساتھی بھی۔ یہ ان پر ہماری خاص رحمت و عنایت تھی۔ نیز صاحبانِ عقل و شعور کے لیے [الأُولَىٰ الأَلْبَابِ] اس واقعے میں سامانِ نصیحت بھی ہے۔

۳۸/۴۴ : وَخَذَ بِيَدِكَ ضِعْفًا فَأَضْرَبَ بِهِ وَلَا تَحْنُتْ إِنَّا وَجَدْنَاهُ صَابِرًا يَعْمَ العَبْدُ إِنَّهُ أَوَّابٌ (۴۴)

پھر ہم نے انہیں ہدایت دی کہ تم اپنی قوت اور استعداد سے کام لے کر [بِيَدِكَ] اپنی افرادی قوت کو منظم و متحد کرو [ضِعْفًا] اور اس کے ساتھ تبلیغِ حق کے لیے زمین پر پیش قدمی کرو [فَأَضْرَبَ بِهِ] اس انداز میں کہ اس جدوجہد میں تمہاری جانب سے کسی حلف، یا عہد، یا اصول کی خلاف ورزی نہ ہونے پائے [لَا تَحْنُتْ]۔ بیشک ہم نے انہیں ان کے مشن پر استقلال اور استقامت سے [صَابِرًا] جتھے ہوئے پایا۔ وہ ایک ارتقاء یافتہ، اعلیٰ اقدار کا مالک، یعنی مہربان اور نیک بندہ تھا [نعم العبد]۔ بیشک وہ ہر مشکل میں اپنے رب کی ہدایات و تعلیمات کی جانب رجوع کرنے والا تھا [أَوَّابٌ]۔

اور اب بریکٹ شدہ مشکل الفاظ کے مستند تراجم جو دس عدد مشہور زمانہ لغات میں تحقیق کے ذریعے لیے گئے ہیں:

[مَسْنِي الضَّرُّ] : مس الضر: تکلیف میں مبتلا ہونا، تکلیف کا شکار ہونا، تکلیف کی پکڑ میں آجانا۔ رکاوٹ، نقصان، پریشانی لاحق ہو جانا۔

[كشَفْنَا]: كَشَفَ: کھینچ کر دور کر دینا؛ دور ہٹا دینا؛ کھول دینا؛ دریافت کر لینا۔

[لِلْعَابِدِينَ] : عابدین: عبادت کرنے والے، یعنی فرماں برداری، تابعداری، حکم بجالانے اور اطاعت کرنے والے۔

[الشَّيْطَانُ]: مادہ شطن: معنی سرکش، متکبر، ایمان نہ رکھنے والا، باغی، ضدی، ہٹ دھرم، بد کردار devil, one

excessively proud/corrupt,
unbelieving/rebellious/insolent/audacious/obstinate/perverse,
rope,

[بِئْسَبِ]: دشمنی اور مخالفتانہ جذبے کے ساتھ؛ نصب: مخالفتانہ یا دشمنی کا عمل؛ مشکلات جھیلنا؛ زچ ہو جانا؛ تھک جانا؛ مشکلات پریشانیاں اور

مصائب جھیلنا؛ عقل و شعور استعمال کرنا، محنت و مشقت کرنا، فوری عمل کرنا، کوئی شے نصب کرنا، قائم کرنا to fix,

raise/setup/establish, act with hostility/enmity, he put down a thing, fatigued/tired, suffer difficulty/distress/affliction, nasiba - to use diligence, toil/labour, be instant.

[عَذَابٍ]؛ سزا، اذیت، عقوبت، تکلیف، مصیبت۔

[ارْكُضْ]؛ دوڑنا، بھاگ جانا، پیر کو زور سے مارنا، پیر کو حرکت دینا to move the feet, urge, strike . heavily (with foot), fly, run

[بِرَجْلِكَ] : راجل: پیر، پیادہ سپاہی، پیروں پر چلنے والا۔ rijlun - foot, soldiers, good walker, tramp.

[مُعْتَسِلٌ] : دھونے، طہارت و پاکیزگی حاصل کرنے کی جگہ، میل پکیل اور گندگی دور کرنے کا مقام، صفائی کی جگہ، پانی جس سے آدمی خود کو صاف کرے۔

[تَشْرَابٌ] : وہ جو پیا جائے، رجحانِ طبع، خواہش، ذوق و شوق

[بِيَدِكَ] : ید: اختیار، طاقت، وسائل، قوت، ہاتھ

[ضِعْبًا] : اکٹھا کرنا، جمع کر کے ایک مضبوط گروہ بنانا: collected and gathered together:

[اضْرِبْ بِهِ] : اس کے ساتھ زمین پر سفر اختیار کرو؛ چل پڑو؛ پیش قدمی کرو

[لَا تَحْنَنْتَ] : تم اپنی قسم، حلف یا عہد نہ توڑنا۔

[صَابِرًا] : مقصد پیش نظر کے لیے استقلال کے ساتھ جدوجہد کرنے والا؛ مستقل مزاج

[نِعْمَ الْعَبْدُ] : مہربان اور بہتر انسان [أَوَّابٌ]۔ اللہ کی طرف پلٹنے والا؛ اللہ کی ساتھ ہمیشہ لو لگانے والا؛ رجوع کرنے والا

اور آخر میں رواں ترجمہ:

اور اے نبی یاد کرو اپنے اس مشکلات کے دور میں ایوب علیہ السلام کو جب انہوں نے اپنے نشوونما دینے والے کو پکارا اور کہا کہ میں اپنے فریضہ نبوت کی ادائیگی میں مشکلات کا شکار ہو گیا ہوں لیکن یقین رکھتا ہوں کہ تو سامانِ رحمت و تحفظ عطا کرنے والوں میں سب سے عظیم عطا کرنے والا ہے، سو تو مجھے ہر گز بے آسرا نہیں چھوڑے گا۔

پس ہم نے فی الفور انہیں ان کی پکار کا جواب دیا اور ایسی رہنمائی دی کہ ان کا مشن جن مشکلات کا شکار ہو گیا تھا، وہ رکاوٹیں دور ہو گئیں۔ اور پھر ہم نے انہیں ان کے ہم مشرب گروپ سے بھی ملا دیا، نیز انہی کی مانند انہیں اور بھی افرادی قوت عطا کر دی۔ یہ ہماری طرف سے ان کے لیے سامانِ رحمت تھا اور ہمارے دیگر فرماں بردار بندوں کے لیے ایک عمومی سامانِ نصیحت۔

اور اے نبی تم اپنی موجودہ مشکلات میں ہمارے بندے ایوب کا معاملہ یاد کرو جب اس نے اپنی مشکلات کے پیش نظر اپنے رب ہی کو پکارا تھا اور کہا تھا کہ میرے مقدس فریضے کی ادائیگی کو ایک سرکش و بد کردار انسان نے دشمنی اور مخالفت کے جنون میں مصائب اور تکالیف کا شکار کر دیا ہے۔

پس ہم نے بذریعہ وحی انہیں ہدایت دی کہ اپنے پیروں کو زمین پر تیزی سے حرکت دیتے ہوئے اس بستی سے چل پڑو یعنی ہجرت اختیار کرو اور ایک دیگر مقام کا قصد کرو۔ اور ان کو ایک ایسے مقام کی نشاندہی کر دی گئی جہاں قلوب کی صفائی و پاکیزگی کے مواقع موجود تھے اور جہاں وحی کی روشنی میں آنکھوں کی ٹھنڈک حاصل ہوتی اور فلاحی زندگی گزارنے کے لیے ایک صحیح رجحانِ طبع، یا مسلک و مشرب [شَدْرَابُ] کی پیروی کی جاتی۔

اور پھر اسی جگہ پر ہم نے ان کے ساتھ ان کے نظریاتی ساتھی بھی ملا دیے جو وہ پیچھے چھوڑ آئے تھے اور انہی کے ہم خیال دیگر ساتھی بھی۔ یہ ان پر ہماری خاص رحمت و عنایت تھی۔ نیز صاحبانِ عقل و شعور کے لیے اس واقعے میں سامانِ نصیحت بھی ہے۔

پھر ہم نے انہیں ہدایت دی کہ تم اپنی قوت اور استعداد سے کام لے کر اپنی افرادی قوت کو منظم و متحد کرو اور اس کے ساتھ تبلیغِ حق کے لیے زمین پر پیش قدمی کرو اس انداز میں کہ اس جدوجہد میں تمہاری جانب سے کسی حلف، یا عہد، یا اصول کی خلاف ورزی نہ ہونے پائے۔ بیشک ہم نے انہیں ان کے مشن پر استقلال اور استقامت سے جھے ہوئے پایا۔ وہ ایک ارتقاء یافتہ، اعلیٰ اقدار کا مالک، یعنی مہربان اور نیک بندہ تھا۔ بیشک وہ ہر مشکل میں اپنے رب کی تعلیمات کی جانب رجوع کرنے والا تھا۔

نوٹ: یہ کاوش مرحوم و مغفور جناب پروفیسر عبدالرزاق [اہل قرآن] کے عقلی ترجمے سے تحریک پا کر انجام دی گئی ہے۔ مرحوم کی خواہش تھی کہ ان کے بعد کوئی اور ان کے کیے گئے ترجمے کو اردو کے بہتر اسلوب میں قلمبند کر سکے۔ پس یہ تحریر مزید آزاد تحقیق کے بعد سپرد قلم کی گئی ہے تاکہ نہ صرف اس اہم اور مقدس فرض کے تقاضے کا حق پورے کیے جاسکیں بلکہ پروفیسر عبدالرزاق مرحوم کی دیرینہ خواہش کی بھی بقدر توفیق تکمیل کی جاسکے۔ واللہ المستعان۔